

## శ్రీ దేవీవైభవాశ్చర్య అష్టోత్తరశతనామ స్తోత్రమ్

అస్య శ్రీ దేవీవైభవాశ్చర్య అష్టోత్తరశత దివ్యనామ స్తోత్ర మహామంత్రస్య

ఆనంద భైరవ ఋషిః | అనుష్టుప్ చందః | ఆనందభైరవీ శ్రీ మహాత్రిపురసుందరీ దేవతా |

|| ధ్యానం ||

కుంకుమపంకసమాభాం అంకుశపాశేక్షుకోదండశరామ్ |

పంకజమధ్య నిషణ్ణాం పంకేరుహలోచనాం పరాం వందే||

ఓం ఐం హ్రీం శ్రీం

పరమానందలహరీ పరచైతన్యదీపికా|

స్వయంప్రకాశకరణా నిత్యవైభవశాలినీ ||1||

విశుద్ధకేవలాఖండసత్యకాలాత్మరూపిణీ|

ఆదిమధ్యాంతరహితా మహామాయావిలాసినీ||2||

గుణత్రయపరిచ్ఛేత్రీ సర్వతత్వప్రకాశినీ |

స్త్రీపుంసభావరసికా జగత్-సర్గాదిలంపటా||3||

అశేషనామరూపాదిభేదచ్ఛేదరవిప్రభా |

అనాదివాసనారూపా వాసనోద్యత్-ప్రపంచికా ||4||

ప్రపంచోపశమప్రౌఢా చరాచరజగన్మయీ |

సమస్తజగదాధారా సర్వసంజీవనోత్సుకా || 5||

భక్తచేతోమయానందస్వార్థవైభవవిభ్రమా |

సర్వాకర్షణవశ్యాదిసర్వకర్మధురంధరా ||6||

విజ్ఞానపరమానందవిద్యా సంతానసిద్ధిదా |  
ఆయురారోగ్యసాభాగ్యబలశ్రీకీర్తిభాగ్యదా ||7||  
ధనధాన్యమణీవస్త్రభూషాల్పనమాల్యదా |  
గృహగ్రామమహారాజ్యసామ్రాజ్యసుఖదాయినీ ||8||  
సప్తాంగశక్తిసంపూర్ణసార్వభౌమఫలప్రదా |  
బ్రహ్మవిష్ణుశివేంద్రాదిపదవిశ్రాణనక్షమా ||9||  
భుక్తిముక్తిమహాభక్తివిరక్త్యద్వైతదాయినీ |  
నిగ్రహానుగ్రహాధ్యక్షా జ్ఞాననిర్వైతదాయినీ ||10||  
పరకాయప్రవేశాదియోగసిద్ధిప్రదాయినీ |  
శిష్టసంజీవనప్రాణా దుష్టసంహారసిద్ధిదా ||11||  
లీలావినిర్మితానేకకోటిబ్రహ్మాండమండలా |  
ఏకానేకాత్మికా నానారూపిణ్యర్థాంగనేశ్వరీ ||12||  
శివశక్తిమయీ నిత్యశృంగారైకరసప్రియా |  
తుష్టా పుష్టాఽపరిచ్ఛిన్నా నిత్యయౌవనమోహినీ ||13||  
సమస్తదేవతారూపా సర్వదేవాధిదేవతా |  
దేవర్షిపితృసిద్ధాదియోగినీబైరవాత్మికా ||14||  
నిధిసిద్ధిమణీముద్రా శస్త్రాస్త్రాయుధభాసురా |  
చత్రచామరవాదిత్రపతాకావ్యజనాంచితా ||15||  
హస్త్యశ్వరథపాదాతామాత్యసేనాసుసేవితా |  
పురోహితకులాచార్యగురుశిష్యాదిసేవితా ||16||

సుధాసముద్రమధ్యోద్యత్-సురద్రుమనివాసినీ |  
మణిద్వీపాంతరప్రోద్యత్-కదంబవనవాసినీ ||17||  
చింతామణిగృహాంతస్థా మణిమండపమధ్యగా |  
రత్న సింహాసనప్రోద్యచ్ఛివమంచాధిశాయినీ ||18||  
సదాశివమహాలింగమూలసంఘట్టయోనికా |  
అన్యోన్యాలింగసంఘర్షకంఢాసంక్షుబ్ధమానసా || 19||  
కలోద్యద్-బిందుకాలిన్యతుర్యనాదపరంపరా |  
నాదాంతానందసందోహస్వయంవ్యక్తవచోఽమృతా ||20||  
కామరాజమహాతంత్రరహస్యాచారదక్షిణా |  
మకారపంచకోద్భూతప్రౌఢాంతోల్లాససుందరీ ||21||  
శ్రీచక్రరాజనిలయా శ్రీవిద్యామంత్రవిగ్రహా |  
అఖండసచ్చిదానందశివశక్త్యైక్యరూపిణీ ||22||  
త్రిపురా త్రిపురేశానీ మహాత్రిపురసుందరీ |  
త్రిపురావాసరసికా త్రిపురాశ్రీస్వరూపిణీ ||23||  
మహాపద్మవనాంతస్థా శ్రీమత్త్రిపురమాలినీ |  
మహాత్రిపురసిద్ధాంబా శ్రీమహాత్రిపురాంబికా ||24||  
నవచక్రకమాదేవీ మహాత్రిపురభైరవీ |  
శ్రీమాతా లలితా బాలా రాజరాజేశ్వరీ శివా || 25||  
ఉత్పత్తిస్థితిసంహారకమచక్రనివాసినీ |  
అర్ధమేర్వాత్మచక్రస్థా సర్వలోకమహేశ్వరీ ||26||

వల్మీకపురమధ్యస్థా జంబూవననివాసినీ |  
అరుణాచలశృంగస్థా వ్యాఘ్రాలయనివాసినీ ||27||  
శ్రీకాలహస్తినిలయా కాశీపురనివాసినీ |  
శ్రీమత్తైలాసనిలయా ద్వాదశాంతమహేశ్వరీ ||28||  
శ్రీషోడశాంతమధ్యస్థా సర్వవేదాంతలక్ష్మితా |  
శ్రుతిస్మృతిపురాణేతిహాసాగమకలేశ్వరీ ||29||  
భూతభౌతికతన్మాత్రదేవతాప్రాణహృన్మయీ |  
జీవేశ్వరబ్రహ్మరూపా శ్రీగుణాఢ్యా గుణాత్మికా ||30||  
అవస్థాత్రయనిర్ముక్తా వాగ్రమోమామహీమయీ |  
గాయత్రీభువనేశానీదుర్గాకాల్యాదిరూపిణీ ||31||  
మత్స్యకూర్మవరాహాదినానారూపవిలాసినీ |  
మహాయోగీశ్వరారాధ్యా మహావీరవరప్రదా ||32||  
సిద్ధేశ్వరకులారాధ్యా శ్రీమచ్ఛరణవైభవా ||33||

|| ధ్యానం ||

కుంకుమపంకసమాభాం అంకుశపాశేక్షుకోదండశరామ్ |  
పంకజమధ్య నిషణ్ణాం పంకేరుహలోచనాం పరాం వందే||